

# سلسلۃ الذهب

## سندِ حدیث

غزالیؒ زماں علامہ سید احمد سعید کاظمی علیہ الرحمۃ تاج محمد بن اسماعیل البخاری علیہ الرحمۃ الباری

ترتیب۔ خلیل احمد رانا

غزالیؒ زماں علامہ سید احمد سعید کاظمی رحمۃ اللہ علیہ جن دنوں جامعہ اسلامیہ بہاولپور میں شیخ الحدیث کے عہدہ پر فائز تھے تو مخالفین نے اعتراض کیا کہ ان کی تو سند حدیث ہی منقطع ہے، کیونکہ حضرت شاہ احمد سعید مجددی دہلوی رحمۃ اللہ علیہ کو حضرت شاہ عبدالعزیز محدث دہلوی رحمۃ اللہ علیہ سے اجازت نہیں ہے، تو علامہ کاظمی رحمۃ اللہ علیہ نے مخالفین کے سامنے مولوی عبدالحی حسنی ندوی کی کتاب ”نزہۃ الخواطر“ (عربی)، مطبوعہ دائرۃ المعارف العثمانیہ، حیدرآباد دکن (بھارت)، جلد ۷، ص ۴۱ کی یہ عبارت پیش کی:

”و حصلت له الاجازة من الشيخ عبدالعزيز المذكور الصحاح الست والحصن الحصين

ودلائل الخيرات والقول الجميل وغيرها“

یعنی حضرت شاہ احمد سعید مجددی دہلوی علیہ الرحمۃ کو حضرت شاہ عبدالعزیز محدث دہلوی علیہ الرحمۃ سے صحاح ستہ، حصن حصین، دلائل الخیرات اور القول الجمیل وغیرہ کی اجازت حاصل ہے۔

مخالفین یہ عبارت دیکھتے ہی مبہوت ہو کر لا جواب ہو گئے، حضرت غزالیؒ زماں کی سند حدیث کئی اور واسطوں سے بھی امام بخاری رحمۃ اللہ علیہ تک پہنچتی ہے۔

غزالیؒ زماں ضیغم اسلام علامہ سید احمد سعید کاظمی قدس سرہ

علامہ سید احمد سعید کاظمی بن مولانا سید مختار احمد کاظمی علیہم الرحمۃ، ۱۹۱۳ء میں امر وہہ (یوپی، بھارت) میں پیدا ہوئے، آپ کی تعلیم آپ کے بڑے بھائی اور آپ کے شیخ طریقت علامہ سید محمد خلیل کاظمی محدث امر وہہ رحمۃ اللہ علیہ کے زیر نگرانی مکمل ہوئی، جو ایک جید عالم دین اور صاحب نظر درویش تھے، سترہ سال کی عمر میں علوم دینیہ سے فارغ ہو کر لاہور کی قدیمی درس گاہ جامعہ نعیمیہ میں تدریس کا آغاز فرمایا، ۱۹۳۱ء میں واپس امر وہہ تشریف لے گئے اور چار سال تک مدرسہ محمدیہ حنفیہ امر وہہ میں درس دیا، یہاں سے تھوڑا عرصہ کے لئے اوکاڑہ (پنجاب) تشریف لائے، ۱۹۳۵ء میں ملتان تشریف لائے، مسجد حافظ فتح شیر خاں بیرون لاہاری دروازہ اور مسجد حضرت چپ شاہ میں اٹھارہ سال تک قرآن وحدیث کا درس دیا، ۱۹۴۴ء میں کچہری روڈ پر مدرسہ عربیہ انوار العلوم کی بنیاد رکھی، آپ عظیم محقق، مفسر، محدث، فقیہ اور علم کے بحر ذار تھے، ہزاروں طلبہ آپ کے چشمہ فیض سے سیراب ہوئے، ۱۹۶۳ء تا ۱۹۷۷ء اسلامی یونیورسٹی بہاول پور میں شیخ الحدیث کے عہدہ جلیلہ پر فائز رہے، پھر ملتان تشریف لے آئے۔

آپ اسلامی مشاورتی کونسل (پاکستان) کے ممبر بھی رہے اور ہر دور میں اسلامی قوانین کے نفاذ اور قوانین کو اسلام کے

سانچے میں ڈھالنے کے لئے پاکستان کی حکومتیں آپ کی فقیہانہ آراء سے مستفید ہوتی رہیں۔ ۲۵/رمضان المبارک ۱۴۰۶ھ/ ۲۲ جون ۱۹۸۶ء کو ملتان میں وصال ہوا۔

(ماہنامہ السعید، ملتان، متفرق شمارے)

### استاذ العلماء علامہ سید محمد خلیل کاظمی محدث امر وہوی قدس سرہ

علامہ سید محمد خلیل کاظمی رحمۃ اللہ علیہ بن مولانا سید مختار احمد کاظمی علیہم الرحمہ یکم شوال ۱۳۱۳ھ/ ۱۶ مارچ ۱۸۹۶ء کو صبح صادق کے وقت امر وہہ ضلع مراد آباد (یوپی، بھارت) میں پیدا ہوئے، ابتدائی تعلیم اپنے والد محترم سے پائی، شرح جامی تک پڑھ کر مدرسہ عالیہ رام پور میں داخلہ لیا اور جلیل القدر اساتذہ سے تمام علوم وفنون میں تعلیم مکمل کی، تکمیل کے آخری سال میں حفظ قرآن کا شوق ہوا اور اڑھائی تین ماہ میں قرآن مجید حفظ کر لیا، تکمیل علوم کے بعد چونڈریہ ضلع بلند شہر، شاہ جہانپور اور امر وہہ میں کئی سال تدریس فرمائی، پاک و ہند اور دیگر ممالک اسلامیہ میں آپ کے شاگرد ہزاروں کی تعداد میں ہیں، علوم طریقت، تصوف اور سلوک میں آپ کا بلند مقام تھا، آپ کی غالب نسبت سلسلہ چشتیہ صابریہ میں تھی، شاعری میں خاکی تخلص فرماتے تھے، آپ کا وصال بحالت روزہ ۲۷/رمضان المبارک ۱۳۹۰ھ/ ۲۸ نومبر ۱۹۷۰ء بروز ہفتہ صبح چھ بجے ہوا، مزار مبارک امر وہہ ضلع مراد آباد (یوپی، بھارت) میں ہے۔

(ماہنامہ السعید ملتان، شمارہ فروری ۱۹۶۲ء)

(پیش لفظ دایون نور و نکبت، سید مرغوب امین کاظمی، مطبوعہ امر وہہ ۱۹۸۸ء)

### شمس المحدثین مولانا ریاست علی خاں شاہ جہان پوری قدس سرہ

حضرت مولانا ریاست علی خاں خفی بن مطیع اللہ خاں علیہم الرحمہ، محلہ خلیل غربی، شاہ جہان پور (یوپی، بھارت) میں پیدا ہوئے، ابتدائی کتابیں اپنے شہر کے علماء سے پڑھیں پھر رام پور جا کر مولانا ارشاد حسین عمری رام پوری رحمۃ اللہ علیہ سے اکتساب علم کیا اور سلسلہ نقشبندیہ مجددیہ میں انہیں سے بیعت ہوئے، تحصیل علم کے بعد شاہ جہانپور آکر اپنے مکان پر ہی تدریس شروع فرمائی، آپ معقول و منقول پڑھانے والے اکابر علماء میں سے تھے، آپ نہایت ہی نیک طبیعت، سادہ مزاج، بے تکلف، پابند شریعت بزرگ تھے، آپ کی تصانیف میں ”زلالین شرح جلالین“ اور ”لباب التنزیل فی حل المشكلات القرآن“ مشہور ہیں، ۲۳ ربیع الثانی ۱۳۴۹ھ/ ۱۶ ستمبر ۱۹۳۰ء کو بعارضہ ہیضہ وصال فرمایا اور اپنے مدرسہ بحر العلوم شاہ جہان پور میں دفن ہوئے۔

(تاریخ شاہ جہان پور، محمد صبیح الدین، مطبوعہ لکھنؤ ۱۹۳۲ء)

(نزہۃ النواظر، عبدالحی لکھنوی ندوی، جلد ۸، مطبوعہ کراچی ۱۹۷۶ء)

(ماہنامہ السواد الاعظم، مراد آباد (یوپی، بھارت) شمارہ محرم ۱۳۵۰ھ)

## نبراس الفقہاء مولانا ارشاد حسین فاروقی مجددی رامپوری قدس سرہ

مولانا ارشاد حسین بن مولانا حکیم احمد حسین فاروقی مجددی، ۱۴ صفر ۱۲۳۸ھ کو رام پور (یوپی، بھارت) میں پیدا ہوئے، کتب فارسی اپنے والد ماجد اور شیخ احمد علی اور اپنے بھائی مولوی امداد حسین سے پڑھیں، صرف و نحو کی تعلیم حافظ غلام نبی، مولوی جلال الدین اور مولوی نصیر الدین خاں سے حاصل کی، لکھنؤ جا کر منقول کی کتابیں پڑھیں، پھر رام پور واپس آ کر علامہ دوران ملا محمد نواب بن سعد اللہ افغانی مہاجر کی سے باقی کتب معقول کا درس لیا، مولانا محمد نواب کی کی ہدایت پر دہلی جا کر حضرت شاہ احمد سعید مجددی دہلوی سے بیعت ہوئے، آپ حضرت شاہ احمد سعید مجددی کے اجل خلفاء میں سے تھے، ۱۸۵۷ء میں حضرت شاہ احمد سعید مجددی کے ساتھ ہندوستان سے ہجرت کی، ایک سال مدینہ منورہ میں رہ کر واپس رام پور تشریف لائے اور درس و تدریس کا آغاز کیا، آپ کے مشہور تلامذہ میں مولانا عنایت اللہ خاں رام پوری (متوفی ۱۳۴۵ھ)، مولانا ریاست علی خاں شاہجہانپوری (متوفی ۱۳۴۹ھ)، مولانا عبدالغفار خاں رام پوری (متوفی ۱۳۴۸ھ)، مولانا شاہ سلامت اللہ رام پوری (متوفی ۱۳۳۸ھ)، اور شبلی نعمانی اعظم گڑھی (متوفی ۱۳۳۲ھ) مشہور ہیں، مولوی نذیر حسین دہلوی غیر مقلد کی کتاب ”معیار الحق“ کا جواب ”انتصار الحق“ کے نام سے لکھا، ۱۵ جمادی الآخر ۱۳۱۱ھ کو وصال فرمایا اور اپنی مسجد کے متصل جانب شرق دفن ہوئے۔

(تذکرہ کالملاں رامپور، حافظ احمد علی شوق، مطبوعہ پٹنہ (بھارت) ۱۹۸۶ء)

(تذکرۃ المشائخ، مولانا حامد علی خاں رامپوری ثم ملتانی، مطبوعہ ملتان ۱۹۶۸ء)

(مقامات ارشاد یہ، مقصود احمد عمری، مطبوعہ لاہور ۱۹۵۹ء)

## شیخ المشائخ حضرت شاہ احمد سعید مجددی دہلوی قدس سرہ

حضرت شاہ احمد سعید بن شاہ ابوسعید مجددی دہلوی یکم ربیع الآخر ۱۲۱۷ھ / ۳۱ جولائی ۱۸۰۲ء کو ریاست رام پور میں پیدا ہوئے، بچپن میں قرآن مجید حفظ کیا، جب آپ کی عمر دس سال کی تھی تو آپ کے والد ماجد حضرت شاہ ابوسعید دہلوی نے آپ کو حضرت شاہ غلام علی مجددی دہلوی سے بیعت کرا دیا، حضرت شاہ غلام علی دہلوی قدس سرہ سے کتب تصوف اور حدیث میں مشکوٰۃ، ترمذی شریف پڑھیں، باقی کتب معقول و منقول علمائے دہلی مولانا فضل امام، مولانا رشید الدین خاں، شاہ رفیع الدین، شاہ عبدالقادر اور شاہ عبدالعزیز دہلوی وغیرہ سے پڑھیں، حضرت شاہ عبدالعزیز محدث دہلوی علیہ الرحمہ سے حدیث کی اجازت لی، آپ کی سند حدیث ”مناقب احمدیہ و مناقب سعیدیہ“ میں موجود ہے، سلوک کی اجازت سلسلہ نقشبندیہ مجددیہ میں شاہ غلام علی دہلوی اور والد ماجد شاہ ابوسعید دہلوی سے ملی، ۱۲۳۹ھ / ۱۸۵۷ء میں حجاز مقدس کی طرف ہجرت کی، شاگردوں میں مولانا احمد علی سہارنپوری، مولانا ارشاد حسین رام پوری، مولانا فیض الحسن سہارنپوری وغیرہ مشہور ہیں، ۲ ربیع الاول ۱۲۷۷ھ کو مدینہ منورہ میں وصال فرمایا اور حضرت سیدنا عثمان غنی رضی اللہ تعالیٰ عنہ کے قبہ کے پہلو میں دفن ہوئے۔

(تذکرہ کالملاں رامپور، حافظ احمد علی شوق، مطبوعہ پٹنہ ۱۹۸۶ء)

(محمد مظہر مجددی مدنی، مناقب احمدیہ و مناقب سعیدیہ، فارسی، مطبوعہ دہلی ۱۲۸۴ھ)

## حضرت شاہ عبدالعزیز محدث دہلوی قدس سرہ

سراج الہند، حجۃ اللہ، آیۃ اللہ حضرت شاہ عبدالعزیز محدث دہلوی بن شاہ ولی اللہ محدث دہلوی رحمہم اللہ، ۲۵ رمضان المبارک ۱۱۵۹ھ/ ۱۷۶۱ء کو دہلی میں پیدا ہوئے، سلسلہ نسب سیدنا عمر فاروق رضی اللہ عنہ سے ملتا ہے، پندرہ سال کی عمر میں اپنے والد ماجد سے تمام علوم عقلیہ و نقلیہ سے فراغت حاصل کی اور کمالات ظاہری و باطنی بھی انہی سے حاصل کئے، بعض کتب حدیث شاہ محمد عاشق پھلتی اور خواجہ امین اللہ کشمیری سے پڑھیں، آپ کی ذات سے برصغیر پاک و ہند میں علوم اسلامیہ خصوصاً تفسیر و حدیث کا بڑا چرچا ہوا۔

آپ کے شاگردوں میں مفتی صدر الدین آزر دہلوی، مولانا مخصوص اللہ دہلوی، مولانا فضل حق خیر آبادی، شاہ ابو سعید دہلوی، شاہ احمد سعید مجددی دہلوی، مخدوم آل رسول مارہروی، شاہ فضل رحمن گنج مراد آبادی، شاہ رؤف احمد نقشبندی وغیرہ مشہور ہیں۔

۷ شوال ۱۲۳۹ھ کو دہلی میں وصال فرمایا، ترکمان دروازہ کے باہر قبرستان مہندیاں میں اپنے والد ماجد کے پہلو میں دفن ہوئے۔

(احوال و آثار شاہ عبدالعزیز محدث دہلوی، خلیل احمد رانا، مطبوعہ ادارہ معارف نعمانیہ لاہور ۱۴۱۸ھ)

## حضرت شاہ ولی اللہ محدث دہلوی قدس سرہ

حضرت شاہ ولی اللہ بن شاہ عبدالرحیم عمری دہلوی، ۴ شوال ۱۱۱۴ھ کو قصبہ مہلت ضلع مظفرنگر (یوپی، بھارت) میں پیدا ہوئے، سات سال کی عمر میں قرآن مجید ختم کیا اور پندرہ سال کی عمر میں جملہ علوم متداولہ اور فنون متعارفہ سے فراغت حاصل ہوئی، سترھویں سال آپ کے والد ماجد کا انتقال ہوا، والد ماجد کی وفات کے بعد تقریباً بارہ سال تدریس و تعلیم میں مشغول رہے، ۱۱۴۳ھ میں حرمین شریفین حاضر ہوئے، وہاں ایک سال قیام فرما کر شیخ ابوطاہر مدنی وغیرہ مشائخ سے حدیث کی روایت کی اور وہاں کے علماء و فضلاء کی صحبت سے مستفیض ہوئے، ۱۱۴۵ھ میں دوسرا حج ادا کر کے واپس دہلی آئے، آپ کی تصانیف مشہور ہیں، بعض لوگوں نے جعلی تصانیف بھی آپ کی طرف منسوب کر دیں، مثلاً ”قرۃ العین فی ابطال شہادت الحسین، جنت العالیہ فی مناقب المعاوین، بلاغ المؤمنین، تحفۃ الموحدین، اشارہ مستمرہ، اور قول سدید۔“

حال ہی میں آپ کے صحیح حالات و افکار پر مبنی کتاب ”القول الجلی فی ذکر آثار الولی“، مؤلفہ شاہ محمد عاشق پھلتی، کاکوری ضلع لکھنؤ (بھارت) میں دستیاب ہوا ہے، شاہ محمد عاشق پھلتی علیہ الرحمہ، شاہ ولی اللہ کے قریبی عزیز اور شاگرد ہیں، اور یہ کتاب انہوں نے شاہ ولی اللہ کی حیات ہی لکھ کر ان سے تصدیق کروائی، اس کتاب کا ذکر پہلی کتابوں میں آتا رہا، لیکن دستاب نہیں تھی، اب اس کتاب کے مخطوطے کا عکس ۱۹۸۹ء میں دہلی سے شائع ہو گیا ہے اور ۱۹۹۷ء میں کاکوری ضلع لکھنؤ سے اس اردو ترجمہ بھی شائع ہو گیا ہے، پاکستان میں اس کا یہی اردو ترجمہ ”مسلم کتابوی“ دربار مارکیٹ لاہور سے شائع ہو چکا ہے، اس کتاب کے شائع ہونے سے حضرت شاہ ولی اللہ کے عقائد کو غلط طور پر متعارف کرانے والوں کا بھانڈا عین چورا ہے میں پھوٹ گیا ہے۔ حضرت شاہ ولی اللہ محدث دہلوی نے ۱۱۷۶ھ/ ۱۷۶۲ء میں دہلی میں انتقال فرمایا۔



(شاہ ولی اللہ اور ان کا خاندان، حکیم محمود احمد برکاتی، مطبوعہ لاہور ۱۹۷۷ء)

(القول الجلی کی بازیافت، شاہ ابوالحسن زید فاروقی دہلوی، مطبوعہ لاہور ۱۹۹۱ء)

### شیخ ابوطاہر محدث گردی مدنی قدس سرہ

شیخ ابوطاہر جمال الدین محمد عبدالمسیح بن ابراہیم الکردی المدنی الشافعی، ۲۱ رجب ۱۰۸۱ھ کو مدینہ منورہ میں پیدا ہوئے، اپنے والد ماجد اور دیگر ارباب کمال سے علوم عقلیہ و نقلیہ کی تحصیل کی نیز محدث محمد بن عبدالرسول برزنجی، حسن بن علی عجمی، عبداللہ بن سالم بصری وغیرہ سے حدیث کا سماع کیا، حرم نبوہ شریف میں درس دیتے تھے، دور دور سے طلباء نے آکر اکتساب علم کیا، رمضان المبارک ۱۱۳۵ھ/۳۲ء میں مدینہ منورہ میں وصال فرمایا، بقیع میں دفن ہوئے۔

(فوائد جامعہ برعجالہ نافعہ، مولانا عبدالحلیم چشتی، مطبوعہ کراچی، ۱۹۶۴ء، سلک الدرر، ج ۲، ص ۲۷، انسان العین فی مشائخ الحرمین، مطبع احمدی دہلی، ص ۱۳، الیالغ الجنی فی اسانید شیخ عبدالغنی، طبع دہلی ۱۳۴۹ھ، ص ۲۰)

### شیخ ابراہیم محدث گردی قدس سرہ

شیخ العرفان برہان الدین ابراہیم بن حسن الشہر زوری الکوردی الکورانی الشافعی ۱۰۲۵ھ میں پیدا ہوئے، والد بزرگوار کے علاوہ دیگر نامور علماء سے علوم دینیہ کی تحصیل کی پھر بغداد میں دو برس قیام کر کے اکابر علماء و مشائخ سے استفادہ کیا، پھر چار سال شام میں گزار کر مصر ہوتے ہوئے حرمین آئے، یہاں شیخ قشاشی سے فیض یاب ہوئے، انہوں نے آپ کو تمام مرویات کی اجازت دے کر خرقة خلافت پہنایا اور اپنی دختر کا نکاح ان سے کر دیا، آپ حرم میں درس دیتے تھے، ۱۸ ربیع الاول ۱۱۰۱ھ کو وصال فرمایا اور بقیع میں دفن ہوئے۔

(فوائد جامعہ، انسان العین فی مشائخ الحرمین، الانتباہ فی سلاسل اولیاء، سلک الدرر، ج ۱، ص ۵، ۶، الرحلة العیاشیہ، ج ۱، ص ۳۲۰، البدر الطالع، ج ۱، ص ۱۲، مجمع المصنفین، ج ۳، ص ۱۰۴ تا ۱۰۷، ہدیۃ العارفین، ج ۱، ص ۳۵)

### شیخ احمد محدث قشاشی مدنی قدس سرہ

شیخ صفی الدین احمد بن محمد البدری القشاشی المدنی المالکی ۹۹۱ھ میں پیدا ہوئے، تعلیم و تربیت والد ماجد شیخ محمد مدنی سے پائی، ۱۰۱۱ھ میں والد ماجد کے ساتھ یمن کا سفر کیا، وہاں مشائخ یمن سے استفادہ کیا، پھر مکہ معظمہ آگئے، ایک عرصہ تک یہیں مقیم رہے، پھر مدینہ منورہ آکر مشائخ مدینہ اور شیخ احمد بن علی شادوی کی صحبت اختیار کی، ان کے جانشین ہوئے، تمام عمر حرم نبوی میں حدیث کا درس دیتے رہے، ۱۰۷۱ھ/۱۶۶۱ء میں وصال ہوا اور جنت البقیع میں قبہ حلیمہ سعدیہ رضی اللہ عنہا کے شرقی گوشہ میں دفن ہوئے۔

(انسان العین فی مشائخ الحرمین، الانتباہ فی سلاسل اولیاء، الرحلة العیاشیہ، ج ۱، ص ۳۰۷ تا ۳۹۲، خلاصۃ الاثر، ج ۱، ص ۳۳۳ تا ۳۳۶، القہرس الفہارس، ج ۲، ص ۳۲۰، ہدیۃ العارفین، ج ۱، ص ۱۶۱)

## شیخ احمد محدث شناوی المصری قدس سرہ

شیخ ابوالموہب احمد بن علی الشناوی المصری المدنی الشہیر بالحنائی ۹۷۵ھ میں مصر کے مشہور محلہ روح میں پیدا ہوئے، علوم ظاہری کی تکمیل مصر کے مشہور محدث شیخ شمس الدین رملی اور دوسرے علماء سے کی، پھر مدینہ منورہ آکر طریقت کی تعلیم سید صبغۃ اللہ سندھی سے لی، ان ہی سے خرقہ خلافت ملا، ۸/ ذی الحجہ ۱۰۲۸ھ کو مدینہ منورہ میں وصال ہوا اور بقیع میں دفن ہوئے۔

(فوائد جامعہ، انسان العین فی مشائخ الحرمین، الانتباه فی سلاسل اولیاء، خلاصۃ الاثر، ج ۱، ص ۲۳۳ تا ۲۳۶، ہدیۃ العارفین، ج ۱، ص ۱۵۴)

## شیخ محمد بن احمد محدث رملی قدس سرہ

شیخ شمس الدین محمد بن احمد الرملی المنوفی الانصارى الشافعى المصرى، جمادى الاول ۹۱۹ھ میں منوفہ (مصر) میں پیدا ہوئے، بچپن ہی میں قرآن مجید حفظ کیا پھر تمام دینی تعلیم اپنے والد بزرگوار شیخ احمد رملی سے حاصل کی، حدیث کی سند شیخ الاسلام زکریا انصارى اور شیخ برہان الدین ابی شریف سے حاصل کی، تفسیر، حدیث، فقہ کا درس دیتے تھے، آپ کا شمار مجتہدین میں ہوتا ہے، ۱۳/ جمادى الاول ۱۰۰۴ھ کو مصر میں وصال ہوا۔

(خلاصۃ الاثر، ج ۳، ص ۳۴۲ تا ۳۴۸، المعجد دون فی الاسلام، ص ۳۷۷ تا ۳۷۹، تاج العروس (مادہ، رمل) )

## شیخ الاسلام زکریا بن محمد انصارى محدث مصری قدس سرہ

شیخ الاسلام ابو یحییٰ زین الدین زکریا محمد الانصارى الخزرجى السبکی ثم القاہرى الشافعى ۸۲۳ھ میں سبکیہ (مصر) میں پیدا ہوئے، ابتدائی تعلیم اور حفظ قرآن یہیں مکمل کیا، پھر قاہرہ آئے اور جامعہ ازہر میں علوم اسلامیہ کی تکمیل کی، علامہ ابن حجر عسقلانی کے علاوہ سینکڑوں شیوخ سے استفادہ کیا اور افتاء و تدریس کی اجازت لی، آپ کی عمر سو سال سے زیادہ تھی، بڑھاپے میں کھڑے ہو کر نفل ادا کرتے تھے، ۳/ ذی قعدہ ۹۲۶ھ کو وصال ہوا۔

(فوائد جامعہ، بحوالہ الکواکب السائرۃ، ج ۱، ص ۱۹۶ تا ۲۰۷، النور السافر، ص ۱۲۰ تا ۱۲۵، شذرات الذهب، ج ۸، ص ۱۳۲ تا ۱۳۶، البدر الطالع، ج ۲، ص ۲۵۲، ۲۵۳، فہرست البہارس، ج ۱، ص ۳۴۲، ۳۴۵، ہدیۃ العارفین، ج ۱، ص ۳۷۷)

## شیخ ابن حجر محدث عسقلانی قدس سرہ

شیخ ابوالفضل شہاب الدین احمد بن علی عسقلانی المعروف ابن حجر المصرى القاہرى الشافعى، شعبان ۷۷۳ھ میں پیدا ہوئے، بچپن میں والدین کا سایہ اٹھ گیا، یتیمی کی حالت میں پرورش پائی، پانچ برس کی عمر سے تعلیم کا آغاز کیا، نو برس کی عمر میں قرآن مجید حفظ کیا، پھر حج پر چلے گئے، وہاں تعلیم حاصل کی، شیخ زین الدین ابراہیم محدث تنوخی سے سند حدیث لی، اس کے علاوہ بہت سے شیوخ حدیث سے بھی اجازت ہے، جن میں مصر، شام، قطیف، غزہ، رملہ، اور قدس شریف کے شیوخ ہیں، پھر قاہرہ آگئے، آپ کی ذات جامع کمالات تھی، ۲۸/ ذی الحجہ ۸۵۲ھ کو وصال ہوا۔

(فوائد جامعہ، بحوالہ شذرات الذهب، ج ۷، ص ۲۷۰، ۲۷۳، البدرا الطالع، ج ۱، ص ۸۷ تا ۹۲، فہرس الفہارس، ج ۱، ص ۲۳۶ تا ۲۵۰، ہدیۃ العارفین، ج ۱، ک ۱۵۴، بستان المحمدین، ص ۱۲۶ تا ۱۲۹، اتحاد النبلاء، ص ۱۹۳ تا ۱۹۷)

### شیخ زین العابدین ابراہیم بن احمد محدث تنوخی قدس سرہ

شیخ ابوالاسحاق زین الدین ابراہیم بن احمد التنوخی البعلی ثم الشامی، ۷۰۹ھ میں پیدا ہوئے، دمشق میں تعلیم و تربیت پائی، علم فقہ مصر میں پڑھا، جن شیوخ سے روایت حدیث کی اجازت ہے ان کی تعداد چار سو ہے، علم حدیث میں بڑا کمال حاصل تھا، ۸۰۰ھ میں وصال ہوا۔

(فوائد جامعہ، بحوالہ الدرر الکامنه، ج ۱، ص ۱۱، فہرس الفہارس، ج ۱، ص ۱۵۷)

### شیخ ابوالعباس احمد بن ابی طالب محدث حجار قدس سرہ

شیخ ابوالعباس شہاب الدین احمد بن ابی طالب حجار الصالحی ۶۲۴ھ سے قبل پیدا ہوئے، ۶۳۰ھ میں دمشق میں محدث زبیدی سے صحیح بخاری کا سماع کیا اور اپنے عہد کے نامور محدثین سے حدیثیں سنیں، پھر حدیث کا درس دینا شروع کیا، بہت طویل عمر پائی، ۲۵ صفر ۷۳۰ھ کو عصر کے وقت وصال ہوا۔

(فوائد جامعہ، بحوالہ البدایہ والنہایہ، ج ۱۴، ص ۱۵۰، الدرر الکامنه، ج ۱، ص ۱۳۳، فتح المغیث شرح الفیہ الحدیث، ص ۳۱۰، شذرات الذهب، ج ۶، ص ۹۳، فہرس الفہارس، ج ۱، ص ۲۵۲)

### شیخ سراج الدین حسین بن مبارک محدث زبیدی قدس سرہ

شیخ ابو عبد اللہ سراج الدین حسین بن مبارک زبیدی بغدادی حنفی ۵۴۶ھ میں پیدا ہوئے، قرآن مجید مختلف قرأت سے پڑھ کر علوم و فنون کی تکمیل کی، اپنے دادا شیخ ابوالوقت سے فقہ و حدیث پڑھی، وزیر ابو المظفر بن ہبیرہ کے مدرسہ میں درس حدیث دیتے تھے، نہایت نیک اطوار، متواضع اور بااخلاق تھے، ۲۳ صفر ۶۳۱ھ میں وصال فرمایا، جامع منصور بغداد میں دفن ہوئے۔

(فوائد جامعہ، بحوالہ الجواہر المصیہ فی طبقات الحنفیہ، ج ۱، ص ۲۱۶، ذیل تذکرۃ الحفاظ، از محمد زاہد کوثری، ص ۲۵۹، شذرات الذهب، ج ۵، ص ۱۴۴، تاج العروس، (مادہ زب د)

### شیخ عبدالاول بن عیسیٰ السجری محدث ہروی قدس سرہ

شیخ ابوالوقت عبداللہ بن عیسیٰ السجری ۴۵۸ھ میں پیدا ہوئے، ہرات میں تعلیم و تربیت پائی، ۵۰۲ھ میں بغداد میں شیخ عبد الرحمن بن محمد بن مظفر داؤدی اور دوسرے مشائخ سے حدیث کا سماع کیا، علم حدیث میں اپنے ہم عصروں میں ممتاز تھے، ۶ ربیٰ قعدہ ۵۵۲ھ کو وصال ہوا اور شونیز یہ بغداد میں دفن ہوئے۔

(فوائد جامعہ، بحوالہ وفیات الاعیان، ج ۱، ص ۳۳۱، النجوم الزاہرہ، ج ۵، ص ۳۲۸، ۳۲۹، شذرات الذهب، ج ۴، ص ۱۶۶، اتحاد النبلاء، ص ۳۰۲)

### شیخ عبدالرحمن بن محمد بن مظفر محدث داؤدی قدس سرہ

شیخ ابوالحسن جمال الاسلام عبدالرحمن بن محمد بن مظفر داؤدی، ۳۷۷ھ میں پیدا ہوئے، ابتدائی تعلیم کے بعد نیشاپور میں فقہ کی تعلیم حاصل کی، ابوعلی دقاق اور ابوعبدالرحمن سلمی سے تصوف کی تحصیل کی، محدث ابوالحسن بن الصلت سے بغداد میں، ابوعبداللہ الحافظ سے نیشاپور میں اور ابومحمد ابن ابی شریح وغیرہ سے بونج میں حدیثوں کا سماع کیا، پھر درس و تدریس میں مشغول ہو گئے، بخاری شریف کا سماع ابومحمد عبداللہ سرخی سے بچپن میں ۳۸۱ھ میں ہوا، شوال ۴۶۷ھ میں وصال ہوا اور بونج میں دفن ہوئے۔

(فوائد جامعہ، بحوالہ کتاب المنتظم، ج ۸، ص ۲۹۶، کتاب العمر، ج ۳، ص ۲۶۵، طبقات الشافعیہ الکبریٰ، ج ۳، ص ۲۲۸، ۲۲۹، فوات الوفيات، ج ۱، ص ۲۶۲، ۲۶۳، شذرات الذیہ، ج ۳، ص ۳۲۷)

### شیخ ابومحمد عبداللہ بن احمد محدث سرخی قدس سرہ

شیخ ابومحمد عبداللہ بن احمد سرخی، ۲۹۳ھ میں پیدا ہوئے، اپنے زمانے کے اکابر محدثین سے حدیث کا سماع کیا، شیخ محمد بن یوسف فربری کے ممتاز شاگردوں میں سے تھے، راوی صحیح بخاری کے الفاظ سے مشہور تھے، ماہ ذی الحجہ ۳۷۳ھ میں وصال ہوا۔

(فوائد جامعہ، بحوالہ کتاب العمر، ج ۳، ص ۱۷، النجوم الزاہرہ، ج ۴، ص ۱۶۱، شذرات الذیہ، ج ۳، ص ۱۰۰)

### شیخ ابوعبداللہ محمد بن یوسف محدث فربری قدس سرہ

شیخ ابوعبداللہ محمد بن یوسف بن مطر بن صالح بن بشر القربری الشافعی ۲۳۱ھ میں پیدا ہوئے، علوم دینیہ کی تکمیل کے بعد اہل علم سے حدیث سنیں، فربر میں علی بن خشرم سے حدیثیں سنیں، امام بخاری سے دومرتبہ صحیح بخاری کا سماع کیا، پہلی مرتبہ اپنے وطن فربر میں ۲۳۸ھ میں اور دوسری مرتبہ مصنف کے وطن بخارا میں ۲۵۲ھ میں، ۳ شوال ۳۲۰ھ کو وصال ہوا، فربر بخارا سے متصل دریائے جیحون کے کنارے چھوٹا قصبہ ہے۔

(فوائد جامعہ، بحوالہ کتاب العمر، ج ۲، ص ۱۸۲ تا ج العروس، (مادہ فر)، اتحاف النبلاء، ص ۳۸۵، وفات الاعیان، ج ۳، ص ۴۱۷)

### امام ابوعبداللہ محمد بن اسماعیل شافعی محدث بخاری قدس سرہ

امام ابوعبداللہ محمد بن اسماعیل شافعی بخاری، ۱۳ شوال ۱۹۴ھ کو پیدا ہوئے، ابتدائی تعلیم علامہ داخلی سے حاصل کی، سولہ سال کی عمر میں عبداللہ بن مبارک اور امام وکیع کی کتابوں کو یاد کر لیا تھا، پھر علم حدیث کے لئے مکہ کا سفر کیا، اس کے علاوہ اور بھی دور دراز کے سفر کئے، بے مثال قوت حافظہ کے مالک تھے، سماع حدیث میں اساتذہ کی فہرست طویل ہے، زہد و تقویٰ اور عبادت و ریاضت میں بڑا مقام تھا، تقریباً بائیس کتابیں تصنیف کیں، یکم شوال ۲۵۶ھ کو بائیس سال کی عمر میں وصال ہوا، عید کے دن ظہر کے بعد دفن ہوئے۔

(فوائد جامعہ برعجالہ نافعہ، بستان المحدثین، تہذیب الاسماء واللغات، وفیات الاعیان، تذکرۃ الحفاظ، طبقات الشافعیہ، البدایہ والنہایہ، مرآۃ الجنان، تہذیب التہذیب، ہدیۃ العارفینا تحاف النبلاء وغیرہ)